

# AL BAYRAĞIM, DALĞALAN!

## Al bayrağım



**Mahirə HÜSEYNOVA,**

*ADPU-nun Beynəlxalq əlaqələr üzrə prorektoru, filologiya üzrə elmlər doktoru, professor*

Xalqımızın gəldiyi yolun sinə dəftərin,  
Göyərən arzuların, al bayrağım, dalğalan!  
Yüksəlişin-ələci sağalmamış dərdlərin,  
O dərdləri yadına sal, bayrağım, dalğalan!

Min illərdir içimiz rənglərini göyərdir,  
Yaşamaq haqqımızın əbədi rəmzisən bir.  
Ruhumuz-qəlbimizdə asılan dirəyindir,  
O dirəkdə uca dur, qal, bayrağım, dalğalan!

Qəlbimizdə oxunan türkülərlə yarandın,  
Altaylardan salınan körpülərlə yarandın.  
Sabahlara aparın ümidlərlə yarandın,  
Al bizləri qoynuna, al, bayrağım, dalğalan!

Qılıncında Babəkin, Nizamının şeirində,  
Yaşadın susmayacaq vətən nəğmələrində.  
Qarşında baş əyən var dünyanın hər yerində,  
Oğulun var, qızın var, var, bayrağım, dalğalan!

Hopub, bağrına hopub, hopub şəhid qanları,  
Sənə bürünüb gəlib min-min yurd qurbanları.  
Dədə əmanətisən-qızları, oğlanları  
Bu vətənin səninçün yar-bayrağım, dalğalan!

Azərbaycan əsgəri qanım halaldır-dedi.  
Ucada dayanmağın bir cəh-cəlalıdır-dedi.  
Gücünün qarşında düşmən olan əyildi,  
O bilir ki, olacaq xar, bayrağım, dalğalan!

## Vətəndir

Bu vətən deyilən torpaq deyil ki,  
Ananın dizinin yanı-vətəndir.  
Başını qoymağa bir sinə varsa,  
Ruhuna beşikse, tanı, vətəndir.

Dünyanın sirri bir, sualları çox,  
Boy verən nə qədər... cavab verən yox.  
Oğlunun, qızının gözü-könlü tox,  
Bir ümid yerinin canı vətəndir.

Hər ağla gələnlər yığbala gəlməz,  
Haqdan gəlməyəni yığ bala, gəlməz.  
Sevənin günahı babala gəlməz,  
Ürəyə can verən qanı vətəndir.

Kimə doğma dedin, kimə yad dedin,  
Nə haray istədin, nə imdad-dedin?  
Qürbətənin havası verməz dad-dedin,  
Adının hər adı-sanı vətəndir.

Qurduğun dünyanın hər daşı-vətən,  
Ömrünün-gününün yoldaşı-vətən.  
Mahirə, demədi qəm daşı vətən,  
Dərmanın hardadır, hanı-vətəndir.



## Şəhid nəğməsi

Burdan yavaş gedin, asta keçin,  
Qəbirlər titrəyər, daş dinə bilər.  
Bir güllə gücünə sükut olanlar,  
Bir addım səsinə diksinə bilər.

Boy vermiş məzarın qəbir daşları,  
Bir ömrün daşlaşan arzu-kamıdır.  
Onların sağlığı döyüşən əsgər,  
Məzarı -Vətənin istehkamıdır.

Hər biri məşəldi qaranlıqlara,  
Hər biri vətənin, elin gərəyi.  
Bayraq götürmədi hamısı,amma,  
Qaldırdı qəlblərdə bayraq dirəyi.

Yerə qan tökdülər, ruh göyərttilər,  
Tarixi yazdılar Vətən daşında.  
Minillik xalqlara dərs öyrətdilər,  
Bu ərəng oğullar cavan yaşında.

Bir ana bətnindən düşüb, böyüyüb,  
Min-min analara oğul oldular.  
Hərəsi bir ocaq adından gedib,  
Vətən ocağını qaladı onlar.

Şəhidlər, Şəhidlər, sabaha bu gün,  
Canınızdan keçib, qurban verdiniz.  
Millətə diz çöküb baş əymək üçün,  
Şərəfli, müqəddəs ünvan verdiniz.

## Sərhəd qapısı

(Müzəffər üçün yazılan şeir)

Nə qədər dünyanı dolassaq da biz,  
Yaxını, uzağı- boşdur hamısı.  
Vətən- ürəyimiz, göz bəbəyimiz,  
Adın ünvanımdır, Sərhəd qapısı.

Qüruru böyülən böyüklüyünün,  
Adamlar gəzdirər ürəklərində.  
Bütün ağırlığı Vətən yükünün,  
Dayanar bu sərhəd dirəklərində.

Gecənin zülməti, qışın soyuğu,  
Yağışı, qarı da oyun-oyuncaq.

Vətən keşiyinin nə olduğunu,  
Sərhədçi anıyar, sərhədçi ancaq.

Yüz ölçü-biçisi qoca dünyanın,  
Dolanar başına, bir həddən keçər.  
Qanında bir qaşq qeyrət olanın,  
Ürəyi neçə yol sərhəddən keçər.

Beləcə yaşadın özün biləndən,  
Bilirəm, doğmadır hər əsgər sənə.  
Ürək sözlərimi göndərirəm mən,  
Bu bayram günündə, Müzəffər, sənə.

## Azərbaycan

Azərbaycan -  
Qayalarından uca,  
Yaşımdan da cavan,  
Dünyadan qoca...

Azərbaycan -  
Nəsil-nəsil doğuluşum.  
Külündən yaranan,  
Mənim səməndər quşum.

Azərbaycan -  
Xəzərin uca dalğası.  
Min illərdir xalqımın  
Yaşamaq qovğası.

Azərbaycan -  
Baş əydiyim Tanrı.  
Sənə kömək olsun,  
Anamın duaları.

Azərbaycan -  
Kürüm qədər lal, dəli.  
Ahıllar qədər susqun,  
Cahıllar qədər hikkəli.

Azərbaycan -  
Göyərən ümidlərim.  
Dərmanı,davasısən,  
Min illik dərdlərimin.

Azərbaycan -  
Ünvanı - növrağımın.  
Əyilməyən dirəyisən,  
Üçrəngli bayrağımın.